

Nru. 1452**No. 1452****ATT DWAR L-ILSIEN MALTI
(KAP . 470)****MALTESE LANGUAGE ACT
(CAP. 470)****Il-Kitba tal-Kliem mill-Ingliż
fil-Malti****The Spelling of English Loanwords in the
Maltese Language**

Il-KUNSILL Nazzjonali tal-Ilsien Malti, bis-setgħa mogħtija lilu fl-Artikolu 5(2) tal-Att dwar l-Ilsien Malti, qiegħed jistabbilixxi li mid-data tal-lum, it-Tlieta, il-11 ta' Diċembru, 2018, l-ortografija uffiċjali tal-ilsien Malti tkun emendata bil-mod kif inhuwa stipulat fir-rapport *Deċiżjonijiet 2* (kif jidher hawn taħt). Dan ir-rapport qed jiġi ppubblikat wara snin ta' ħidma u konsultazzjoni li għamel il-Kunsill Nazzjonali tal-Ilsien Malti ma' kull min juża l-Malti f'xogħlu u mal-pubbliku ġenerali, u jistabbilixxi l-mod li bih għandu jinkiteb il-kliem mill-Ingliż fil-Malti.

Ir-regoli tal-1984 li qegħdin jitwarrbu f'dan ir-rapport se jibqgħu validi temporanjament għal perijodu ta' hames snin mid-data tal-lum, jiġifieri sat-Tnejn, 11 ta' Diċembru 2023, sakemm jindraw id-*Deċiżjonijiet 2*. Wara din id-data, il-prinċipji u r-regoli stabbiliti fir-rapport *Deċiżjonijiet 2* ikunu l-uniċi regoli uffiċjali korretti fl-ortografija Maltija.

Il-11 ta' Diċembru, 2018

THE National Council for the Maltese Language, in exercise of the powers vested in it by Article 5(2) of the Maltese Language Act, has established that from this day Tuesday, 11th December, 2018, the official orthography of the Maltese language be amended in the way stipulated in the report *Deċiżjonijiet 2* (as shown hereunder). This report is being published after years of work and consultation carried out by the National Council for the Maltese Language with all stakeholders using Maltese in their work and with the public in general, and establishes the way by which English loanwords should be written in Maltese.

The regulations of 1984 ruled out in this report will remain valid temporarily for a period of five years from today's date, that is up to Monday, 11th December, 2023, until *Deċiżjonijiet 2* become the norm. After this date, the principles and regulations established in the report *Deċiżjonijiet 2* will be the only correct official regulations in Maltese orthography.

11th December, 2018

**DEĊIŻJONIJIET 2
TAL-KUNSILL NAZZJONALI TAL-ILSIEN MALTI
DWAR IL-KITBA TAL-KLIEM MILL-INGLIŻ FIL-MALTI**

Ir-rapport jinkludi dawn it-taqsimiet:

1. Daħla
2. Qabel id-*Deċiżjonijiet 2*
3. Il-possibilitajiet ikkunsidrati
4. L-evalwazzjoni tal-alternattivi
5. Lejn soluzzjoni raġunata
6. Il-kitba bil-Malti tal-kliem mill-Ingliż

1. DAĦLA**1.1 L-Ingliż jidhol biss meta l-Malti ma jaqdinix**

Fid-dinja globalizzata tal-lum, m'hemmx dubju li l-Ingliż huwa wiehed mill-aktar ilsna influwenti u jaffettwa kemm il-lingwi ż-żgħira kif ukoll il-kbar. Din l-influenza tiegħu tagħfas fuq kull qasam tal-ħajja, imma tinħass b'mod speċjali fl-oqsma tax-xjenza, it-teknoloġija u oqsma speċjalizzati ġodda oħra.

Issa l-Malti, barra milli huwa lingwa żgħira u b'rizorsi limitati, kien espost għal kuntatt mal-Ingliż matul l-aħħar mitejn sena, kuntatt li kulma jmur baqa' jitqawwa. Għaldaqstant kien naturali li l-Malti jikber u jiżviluppa bis-self dirett mill-kuntatt mal-Ingliż kif fi żminijiet oħra kiber u stagħna mir-rizorsi tat-Taljan u qablu tal-Isqalli. Illum nistgħu nqas li huwa kbir l-għadd ta' kliem li daħal fil-Malti mill-Ingliż u li huwa tassew meħtieġ.

L-importanti hu li qabel ma wiehed juża kelma mill-Ingliż jiżgura ruħu li ma jkunx hemm diġà kelma stabbilita fil-Malti li taqdih tajjeb għall-istess tifsira, eż. 'biljett' jew 'ċitazzjoni' flok 'ticket', 'naħmi torta' flok 'nibbejkja torta'. Jista' wkoll jipprova jestendi t-tifsira ta' xi kelma li diġà teżisti, eż. 'leħħa' għal 'flashcard', jew anke jipprova jsawwar kelma mir-riżorsi lingwistiċi tal-Malti, eż. 'stessu' għal 'selfie' u 'tisliba' għal 'crossword puzzle'.¹

1.2 Id-differenza fl-aċċettabilità bejn il-miktub u l-mitkellem

F'soċjetajiet li jhaddmu żewġ lingwi jew iżjed, huwa naturali li fit-taħdit ikun hemm l-indhili spiss ta' kliem u espressjonijiet minn lingwa waħda fl-oħra u bil-maqlub. Għalkemm idealment il-kelma għandu jkollu l-ħila jfisser ruħu b'mod sħiħ b'kull waħda miż-żewġ lingwi, normalment il-kliem barrani jdarras inqas fit-taħdit milli fil-kitba, fejn wiehed aktarx ikollu iżjed ħin biex jiżen u jorqom l-istil tal-espressjoni tiegħu. Għalhekk ikun tajjeb li wiehed jagħmel din id-distinzjoni u, l-aktar fil-kitba, joqgħod b'seba' għajnejn biex ma jdeffix kliem Ingliż bla bżonn, eż. juża 'nieda' jew 'vara' flok 'illonċja'.

1.3 Self żejjed u self meħtieġ

Wiehed irid iżomm f'moħħu li mhux kull kelma li mal-ewwel daqqa t'għajn tidhrilna żejda, bilfors tkun hekk. Spiss jiġri li ż-żewġ kelmiet – il-kelma stabbilita fil-Malti u l-kelma missellfa – ikunu qrib sewwa fit-tifsira imma kull waħda jkollha kuntesti li fihom tintuża hi u mhux l-oħra, u bil-maqlub. Kelma minn lingwa oħra bħal din altru li ma tkunx żejda, anzi huwa bis-saħħa ta' kliem bħal dan li l-lingwa tistaghna u twessa' l-fruntieri tal-espressività tagħha, kif jidher f'dawn l-eżempji:

- 'body' (tal-karozza) vs 'ġisem'
- 'mouse' (tal-kompjuter) vs 'gurdien'
- 'ssejvja' (programm tal-kompjuter) vs 'faddal'
- 'tiċċettja' (fuq l-internet) vs 'tiħaddet' (bil-fomm)
- 'date' (appuntament romantiku) vs 'data' (tal-kalendarju)

Hemm ukoll każijiet fejn il-kelma Ingliża tkun meħtieġa għaliex tkun qiegħda tfisser esperjenza ġdida jew kunċett innovattiv, eż. '(mużika) rock', '(saffar) offside', '(żarbun) unisex'.

1.4 L-integrazzjoni lessikali hija determinanti – l-ortografija ssegwi

Il-kriterju ewlieni li bih niddeciedu kelma daħlitx jew le għandu jkun l-użu mifruż u l-ħtieġa tagħha fil-Malti, kif tfisser f'punt 1.3. Ladarba kelma tkun tissodisfa dawn iż-żewġ kundizzjonijiet, l-ortografija trid tipprovdilha mod xieraq ta' kif għandha tinkiteb.

1.5 Il-varjabilità li toħroġ mill-idjolett tal-kelmiem

Kull kelmiem għandu gabra ta' esperjenzi u kuntatti differenti minn dawk ta' kull kelmiem ieħor, u dawn ikunu riflessi fl-espressjoni lingwistika tiegħu. Għalhekk mhux għageb li kelma jew espressjoni li jaċċetta kelmiem, kelmiem ieħor ikun għadu jqisha barranija. Lanqas huwa rari li kelma mill-Ingliż ikollha aktar minn pronunzja waħda.

Filwaqt li jista' jidher mixtieq li l-ortografija tformina dejjem b'decizjoni waħda u uniformi għal kull każ, jekk isir hekk tkun qiegħda ssir vjolenza fuq din il-varjabilità lingwistika, ħaġa li tkun ta' ħsara għar-rikkezza tal-lingwa, eż. 'kantin/kentin' għal 'canteen' u 'maniger/meniger' għal 'manager'. Dawn il-forom differenti tal-pronunzja huma aċċettabbli t-tnejn fil-kitba u min jagħzel li jikteb dan il-kliem la Maltija għandu jkun konxju minn din il-ħaġa u konsistenti fil-kitba tiegħu.

1.6 Lejn ortografija aktar matura: l-għażla f'idejn min jikteb

Għar-raġunijiet imfissra qabel, wiehed m'għandux jistagħgeb jekk jara li f'xi każijiet fejn teżisti din il-varjabilità, is-soluzzjoni mogħtija tkun tippermetti lill-kittieb l-għażla libera minn fost għadd ta' alternattivi. Dan jgħodd kemm għall-varjanti li għadna kemm semmejna f'punt 1.5 kif ukoll għal xi għażliet oħra li se jissemmew 'il quddiem f'dan ir-rapport. B'hekk il-kittieb ikollu l-libertà li jagħzel dik l-alternattiva li tesprimi bl-aħjar mod il-preferenza lingwistika tiegħu, waqt li kemm jista' jkun iżomm il-konsistenza.

¹F'kuntest letterarju, awtur għandu jkollu l-libertà li juża kliem u espressjonijiet mill-Ingliż biex jirrappreżenta bl-aħjar mod id-diskors ta' karattri partikolari fil-kitba tiegħu.

2. QABEL ID-DEĊIŻJONIJIET 2

2.1 Il-qagħda uffiċjali qabel id-Deċiżjonijiet 2

Skont iż-*Żieda mat-Tagħrif* li saret uffiċjali fl-1984 (ara pp. 11-13), kelma barranija titqies bħala Maltija meta tkun aċċettata u użata mill-poplu. Bis-saħħa ta' dan għandha tibda tinkiteb fonetikament, jiġifieri kif tinstema'.

Dan ifisser li, skont din ir-regola tal-Akkademja tal-Malti, qabel il-ħruġ tad-*Deċiżjonijiet 2*, kellna niktbu la Maltija mhux biss kliem bħal 'skorja', 'gowl', 'vann', 'gass', 'garaxx', imma anke kliem bħal 'aircraft carrier', 'bumper', 'snooker', 'high tension', 'air conditioner', 'hair dryer', 'jigsaw puzzle', 'eye shadow', 'cocktail', 'plumber', 'microwave' suppost kellu jinkiteb 'erkraktkerjer', 'bamper', 'snuker', 'ħajtenxin', 'erkondixiner', 'ħerdrajer', 'ġiksopažil', 'ajxedow', 'koktejl', 'plamer', 'majkrowejv'.

2.2 Fil-prattika

Fil-prattika, qabel il-ħruġ tad-*Deċiżjonijiet 2*, il-problema li jippreżenta l-kliem Inġliż kienet qed issib aktar minn tveġiba waħda:

- i. Kien hemm min, l-aktar f'xi gazzetti, jipprova jagħti dejjem sura Maltija lill-kelma Inġliża, u jikteb kliem bħal 'frikik', 'partajm', 'stejġ', 'kowc', għal 'free-kick', 'part-time', 'stage', 'coach'. Dawn il-forom spiss kienu qed ikunu fil-mira tal-kritika ta' min ma joghgbuhx.
- ii. Ohrajn kellhom it-tendenza li jhallu kollox għaddej, fis-sens li kull kelma mill-Inġliż iħalluha bil-kitba originali, kultant mingħajr l-ebda indikazzjoni.
eż. 'Bħalissa għandna l-geyser u l-fridge bil-ħsara.'
- iii. Uħud kienu jiktbu ċertu kliem la Maltija iżda kliem ieħor kienu jħalluh bl-Inġliż, eż. 'cooker', 'geyser' imma 'kompjuter', 'friġġ'.
- iv. Kien hemm min, fl-istess kelma juża sistema mħallta billi jzomm kull parti bl-ortografija tagħha.
eż. 'It-teamijiet Maltin sejrjn tajjeb din is-sena.'
'Qed ibiġħu l-jeansijiet bl-irħis.'
- v. Ma kinux jonqsu wkoll kitbiet li nistgħu nsejnhom difettużi, fis-sens li, filwaqt li jidher li l-kittieb xtaq jikteb il-kelma kollha la Maltija, ma kienx jirnexxilu jinqata' għalkollox mill-kitba Inġliża, u jispicċa jikteb b'ortografija li la tista' tgħidilha Maltija u lanqas ma ssejnhilha Inġliża, kif jidher f'dawn it-tliet eżempji:
 - 'xatter' għal 'shutter' (miktuba b't' doppja minflok b't' waħda kif tinħass)
 - 'downuts' għal 'doughnuts' (miktuba bil-vokali 'u' minflok bil-vokali 'a')
 - 'komputer' għal 'computer' (miktuba mingħajr il-konsonanti 'j')

2.3 Il-ħtieġa ta' deċiżjoni

Din l-inkonsistenza li tiġi mill-użu ta' żewġ sistemi differenti fi ħdan kelma waħda ma tistax tkun ta' fejda għall-istabilità u l-iżvilupp tal-Malti miktub. Fil-fatt, nistgħu ngħidu li daww li jiktbu bil-Malti, ewlenin fosthom l-istudenti, l-għalliema, l-awturi, it-tradutturi, il-ġurnalisti u l-pubblikaturi, kienu ilhom juru t-ħassib tagħhom dwar dawn id-diverġenzi u wrew kemm-il darba x-xewqa li din il-problema tinstabilha soluzzjoni xierqa.

Il-Kunsill Nazzjonali tal-Ilsien Malti wkoll kien konxju minn din il-problema u sa mit-twaqqif tiegħu kien qegħidha bħala prijorità fost l-inkertezzi li kellhom jitnaqqsu. B'dan il-ghan, fl-2008 organizza seminar nazzjonali li għalih attendew 300 ruħ, u dwar dan is-suġġett ippubblika dokument għad-diskussjoni bil-fehmiet ta' 35 ruħ minn diversi oqsma marbuta mal-kitba tal-Malti, bħal lingwisti, awturi, publikaturi, tradutturi u għalliema (ara: *Seminar fuq il-kliem ta' nisel Inġliż fil-Malti – Dokument għad-diskussjoni*, Innaqqsu l-Inċertezzi 2, Malta 2008).

Wara din l-inizjattiva, il-Kunsill waqqaf Kumitat apposta biex, f'żewġ fażijiet ta' hidma, jiġbor u jiżen il-fehmiet imfissra f'dak is-seminar u jfittex soluzzjoni li, filwaqt li tkun aċċettabbli lingwistikament, tkun ukoll tirrispetta l-aspirazzjonijiet tal-

pubbliku Malti. Għalhekk, minn żmien għal żmien il-Kumitat organizza laqgħat ta' konsultazzjoni, kemm formali kif ukoll informali, ma' gruppi speċjalizzati, bħal għalliema, publikaturi, tradutturi, qarreja tal-provi u oħrajn, biex jisma' l-fehmiet u s-suggerimenti tagħhom.

Meta l-Kumitat wasal lejn it-tmiem tal-ħidma tiegħu, bi ftehim mal-Kunsill Nazzjonali tal-Ilsien Malti, fit-18 ta' Ġunju 2016 organizza seminar nazzjonali ieħor (li xxandar ukoll dirett fuq l-internet bil-ħsieb li jilħaq lil kull min hu interessat fis-suggett b'kull mezz) biex jagħti hjiel tal-konkluzjonijiet tiegħu u jagħti l-aħħar opportunità lill-pubbliku biex juri fehimtu. Dawk li attendew setgħu jagħtu l-opinjonijiet tagħhom fis-sessjonijiet ta' diskussjoni li ġew organizzati waqt is-seminar. Dawk li ma setgħux jattendu, inkluzi l-Maltin ta' barra, mhux biss setgħu jsegwu s-seminar direttament u l-filmat irrekordjat wara, talli nġhatilhom ukoll l-opportunità biex jibagħtu l-opinjonijiet tagħhom lill-Kunsill elettronikament jew bil-posta tradizzjonali. Dan ir-rapport jikkunsidra wkoll il-fehmiet kollha espressi f'dan l-aħħar stadju ta' konsultazzjoni. Il-Kunsill sodisfatt ħafna bis-sehem attiv u bir-reazzjonijiet tal-partecipanti kollha.

Messaġġ ċar u konsistenti li kien qed jirċievi l-Kunsill tal-Malti, kemm minn dawn il-laqgħat ta' konsultazzjoni kif ukoll mill-biċċa l-kbira tal-pubbliku fil-mezzi ta' komunikazzjoni, kien li wiehed għandu jevita forom ta' kitba li jitbiegħdu radikalment mill-kitba oriġinali għax jaħsdu lill-qarrej bid-dehra stramba tagħhom u jtellfuh fil-proċess tal-qari tiegħu. Dan fid-dawl tas-sitwazzjoni bilingwi attwali, li fiha l-maġġoranza tan-nies huma familjari mal-lingwa Inġliża u qed jiltaqgħu mal-kliem fil-forma ortografika Inġliża qabel ma jidhol fl-użu tal-Malti.

3. IL-POSSIBILITAJIET IKKUNSIDRATI

Il-kliem li jidhol fil-Malti mill-Ingliš għax ikun tassew meħtieġ isib ruħu fost il-kliem Malti li l-kitba tiegħu hija diġà stabbilita. Billi fil-kitba tal-Ingliš normalment hemm distakk kbir bejn il-ħoss tal-kelma u l-kitba tagħha – distakk li huwa wisq iżgħar fil-każ tal-Malti – dan il-kliem jipprezenta sfida kbira biex jinfilsa ruħu fit-test Malti. Din l-isfida tikkompjika ruħha minhabba li l-biċċa l-kbira tal-Maltin qed jiltaqgħu ma' dan il-kliem fil-forma miktuba tiegħu fl-Ingliš ħafna qabel ma jidhol fil-Malti, ngħidu aħna minn fuq l-internet. B'hekk, il-kelma tkun laqget indrat viżwalment u wiehed isibha bi tqila biex jaċċettaha f'xi sura differenti.

Meta kelma Inġliża tidhol fil-Malti, jidher li għandna tliet modi kif ninkorporawha fil-kitba Maltija. Hawnhekk se nagħtu fil-qosor il-punti favur u kontra kull mod, imbagħad l-aktar punti importanti se nelaborawhom fit-Taqsima 4.

(a) Il-kelma niktbuha bl-ortografija Maltija għalkollox skont kif jippronunzjawha l-Maltin

Eż. 'čans', 'jott', 'helikopter', 'tajer', 'pajp', 'ġins', 'spaner', 'bonit', 'gimm', 'kruż'.

• PUNTI FAVUR

1. Il-Malti jibqa' jinkiteb b'sistema waħda.
2. Ir-rabta bejn il-ħoss u l-kitba tkun aktar diretta.
3. Min jikteb ma jkollux għalfejn jieqaf jagħzel bejn sistema u oħra.
4. Ikun aktar komdu min ma jafx bl-Ingliš, sew jekk Malti jew barrani.

• PUNTI KONTRA

1. Din is-sistema tnaffar lill-qarrej tal-Malti li jaf bl-Ingliš.
2. Sistema bħal din ittellef lil min ikun diġà jaf il-kelma bl-Ingliš fil-proċess tal-qari u l-kitba.
3. Jinholqu varjanti ortografici ġodda minhabba l-kliem Inġliż li fil-Malti ħa aktar minn pronunzja waħda, eż. 'kantin/kentin' għal 'canteen', 'maniger/meniġer' għal 'manager', 'čampjin/čempjin' għal 'champion'.
4. Ħafna drabi tiċčajpar it-trasparenza tal-binja komposta tal-kelma jew tal-espressjoni Inġliża għal min jaf bl-Ingliš, eż. 'gėkhemer' għal 'jackhammer', 'erkondixiner' għal 'air conditioner'.

(b) Il-kelma nħalluha bl-ortografija Inġliża għalkollox

Eż. 'chance', 'yacht', 'helicopter', 'tyre', 'pipe', 'jeans', 'spanner', 'bonnet', 'gym', 'cruise'.

• PUNTI FAVUR

1. Il-kittieb jaqbad u jikteb il-kelma bl-Ingliš mingħajr ma jieqaf jaħseb kif se jiktibha bil-Malti.
2. Tkun xi tkun il-pronunzja tagħha fil-Malti, il-kelma Inġliża għandha dejjem kitba waħda diġà stabbilita.

• **PUNTI KONTRA**

1. Il-Malti ma jibqax jinkiteb b'sistema waħda kif ilu jinkiteb sa mit-twaqqif tas-sistema uffiċjali.
2. F'nofs kitba bil-Malti, il-qarrej isib kelma b'sistema ortografika differenti u din taf tfixklu hu u jaqra.
3. Il-kittieb jiġi dahru mal-hajt meta jkollu jikteb kelma li tinflitti b'element Malti (se jikteb 'pipeijiet' u 'jissaveja l-file?').
4. Min mhux familjari mal-Ingliż, sew jekk Malti jew barrani, se tiżdiedlu diffikultà oħra: il-htieġa li jkun jaf jikteb u jaqra bl-Ingliż.
5. Din is-sistema tista' thajjar l-użu indiskriminat ta' kliem Ingliż li ma jkunx meħtieġ għax fil-Malti diġà jkollna alternattiva tajba għalih. Dan il-fatt jgħodd aktar fl-ambjent edukattiv fost studenti li jkunu għadhom qed jiksbu l-għarfien tal-vokabolarju tal-lingwa nattiva.

(ċ) **Fil-kitba tal-Malti nhalltu ż-żewġ sistemi, il-Maltija u l-Ingliża, kemm (i) bejn kelma u oħra, kif ukoll (ii) fi hdan kelma waħda**

- (i) bejn kelma u oħra, jiġifieri billi jinkiteb la Maltija l-kliem Ingliż li ndara jinkiteb la Maltija u/jew jista' jinkiteb la Maltija bla diffikultà: il-bqija jibqa' jinkiteb la Ingliża ('cans', 'jott', 'helicopter/helikopter', 'tyre/tajer', 'pipe/pajp', 'jeans', 'spanner', 'bonnet', 'gym', 'cruise')

• **PUNTI FAVUR**

1. Din is-sistema tippermettitek tagħmel distinzjoni bejn kelma li dwarha hemm qbil u kelma oħra li dwarha m'hemmx.

• **PUNTI KONTRA**

1. B'din is-sistema jkun hemm bżonn ta' lista stabbilita ta' kliem Ingliż li jinkiteb la Maltija. Lista bħal din mhix Prattika għax il-kittieb irid joqgħod jiftakarha jew jikkonsultaha kull darba.
2. Lista bħal din trid tibqa' tkun aġġornata regolarment.
3. Minhabba li fl-aċċettazzjoni ta' kelma bħala Maltija jidhol element qawwi ta' soġġettività, lista waħda tista' tkun diskriminatorja.
4. Min mhux familjari mal-Ingliż, ikunx Malti jew barrani, se tiżdiedlu diffikultà oħra: il-htieġa li jkun jaf jikteb u jaqra l-kelma bl-Ingliż.

- (ii) fi hdan kelma waħda, jiġifieri, billi f'kelma waħda jithalltu ż-żewġ sistemi flimkien ('jistrikeja', 'tixshootja', 'chanceijiet')

• **PUNTI FAVUR**

1. Iz-zokk tal-kelma Ingliża jibqa' jingħaraf immedjatament.

• **PUNTI KONTRA**

1. L-interpretazzjoni tal-istess hoss (konsonanti jew vokali) b'zewġ sistemi differenti f'kelma waħda hija ta' tfixkil kemm għall-kittieb kif ukoll għall-qarrej. Ngħidu aħna, fil-kelma miktuba '**teamijiet**' is-sekwenza 'ea' u l-ittra 'i' qed jagħtu l-istess hoss.
2. Mhux ċar għandniex nirdupjaw l-aħħar konsonanti taz-zokk jew le f'xi każijiet, eż. 'jig**jack**(k)ja', 'ji**check**(k)ja'.
3. Min mhux familjari mal-Ingliż, sew jekk ikun Malti jew barrani, se tiżdiedlu diffikultà oħra: il-htieġa li jkun jaf jikteb u jaqra bl-Ingliż.

4. L-EVALWAZZJONI TAL-ALTERNATTIVI

Hawnhekk se nqisu u niżnu l-aktar punti importanti ta' kull waħda mit-tliet alternattivi msemmija fit-Taqsima 3.

(a) **Il-kelma niktbuha bl-ortografija Maltija għalkollox skont kif jippronunzjawha l-Maltin**

Żgur li m'hemmx sistema aħjar minn waħda li tibqa' dejjem konsistenti mar-regoli tagħha stess. Għaldaqstant, din l-għażla tista' tkun bażi tajba għas-soluzzjoni. Kliem bħal 'cans', 'kitla', 'xelter', 'film', 'strajk', eċċ., jinfilsa ruħu tajjeb fil-kitba Maltija, imqar meta jkun ikkonjugat, eż. 'jiċcansjaw', 'iffilmjati', 'strajkjajtu', anke għaliex il-Malti kien diġà dara jilqa' fi hdanu kliem mit-Taljan li integra tajjeb bħal 'ċcattja', 'kkarga', 'indurati'.

Izda, meta niġu għal kliem Inġliż (i) kompost minn żewġ kelmiet jew aktar, bħal 'windscreen', 'shock absorber', 'fire extinguisher' (li miktub la Maltija jiġi 'windskrin', 'xokebżorber', 'fajerekstingwixer'), jew (ii) kliem li fih l-ortografija tibiegħed sew mill-pronunzja tiegħu, bħal 'audition', 'pageant', 'wrap' (li miktub la Maltija jiġi 'odixin', 'peġint', 'repp') is-sitwazzjoni ma tibqax daqshekk sempliċi. F'każijiet bħal dawn, il-qarrej/kittieb jidher li jirreżisti d-dehra ta' dan il-kliem miktub b'sura Maltija.

Diffikultà oħra hija li l-pronunzja tal-istess kelma Inġliża spiss tvarja skont l-esperjenzi differenti tal-kelliema. Dan naturalment jista' jwassal għal kitbiet differenti (varjanti) tal-istess kelma, eż. 'čampjin/čempjin', 'maniger/meniger', 'kantin/kentin'.

(b) Il-kelma nħalluha bl-ortografija Inġliża għalkollox

Jekk il-kliem kollu mill-Inġliż ikollna nħalluh fl-ortografija oriġinali tiegħu, ikollna l-vantaġġ li l-kelma Inġliża tingħaraf mal-ewwel daqqa t'għajn, għalkemm dan huwa vantaġġ għal min jaf jaqra l-Inġliż imma żvantaġġ għal min (Malti jew barrani) qed jaqra u jikteb bil-Malti u ma jafx bl-Inġliż.

Vantaġġ ieħor ta' soluzzjoni bħal din hu li l-kitba tkun diġà stabbilita u, jippronunzjaha kif jippronunzjaha, il-kelma kulhadd se jkintibha bl-istess mod, appartati l-varjazzjoni fil-kitba li jista' jkollha fl-Inġliż stess, eż. 'doughnut/donut', 'cheque/check', 'yogurt/yoghurt/yoghourt'.

Mill-banda l-oħra, dan jirriżulta f'sistema mħallta li fiha:

- i. ikun hemm ittri jew sekwenzi ta' ittri barranin għas-sistema Maltija, eż. 'c' f' 'cactus', 'y' f' 'yoyo', 'ck' f' 'jack', 'th' f' 'toothpaste', 'ee' fi 'screen', 'sh' f' 'shock', 'tch' fi 'switch', eċċ.;
- ii. hafna mill-ittri tal-alfabett, barra mill-valuri stabbiliti tagħhom fil-Malti, jitgħabbew b'għadd ta' hsejjes oħra jew saħansitra jitilfu lehinom, eż. l-ittra 'j' issa jibda jkollha wkoll il-valur tal-'g' Maltija [dʒ] ('jeans', 'jam'); l-ittra 'x' issa jibda jkollha wkoll il-valur ta' [ks] ('extra', 'taxi', 'ex'); l-ittra 'a' jibda jkollha wkoll il-valur ta' [ej] ('tape'), [ɛ] ('manager'), [ɪ] ('manager'). Xi drabi, xi ittri saħansitra jitilfu l-hoss tagħhom, eż. il-'w' f' 'wrap' u 'wrestling', il-'k' f' 'knockout', eċċ.;
- iii. l-istess hoss jibda jinkiteb daqqa b'ittra u daqqa b'oħra, eż. il-hoss [dʒ] se jibda jinkiteb 'g' fi kliem bħal 'gilda', 'sigar' u 'gonna'; jew 'j' inkella 'g' fi kliem miktub la Inġliża bħal 'jumper' u 'manager'; il-hoss [ʃ] se jibda jinkiteb 'x' fi kliem bħal 'xiber', 'kixef' u 'xeraq', u 'sh', 'ti' jew 'ci' fi kliem miktub la Inġliża bħal 'shock absorber', 'audition', 'technician'.

M'għandniex xi ngħidu, soluzzjoni bħal din tagħmilha prattikament impossibbli biex il-kliem, l-aktar il-verbi, jintegra meta jinftetti, eż. 'jiġjack(k)ja l-karozza', 'jissaveja d-dokument', 'jikcoachja t-fal'.

Dan jista' jwassal għal kollass tal-kodiċi ortografika stabbilita sa mill-bidu tal-kitba uffiċjali tal-Malti.

(c) Fil-kitba tal-Malti nħallu ż-żewġ sistemi, il-Maltija u l-Inġliża

Ma' din is-sistema jaqblu bosta għaliex jagħmel sens li kliem li ilu żmien meqjus parti mil-lingwa jieħu sura Maltija filwaqt li kliem li daħal m'ilux mill-Inġliż jibqa' jinkiteb la Inġliża. Hemm ukoll kliem li daħal reċentement li l-forma tiegħu toqgħod bla diffikultà għas-sura ortografika Maltija. Din għall-ewwel tista' tidher soluzzjoni ideali li tieħu l-aħjar taż-żewġ proposti l-oħra, (a) u (b).

Madankollu, kien ikun hekk kieku l-kelliema tal-Malti jaqblu lkoll perfettament fuq liema kliem daħal fil-Malti u liema le. Imma minħabba għadd ta' fatturi, bħalma huma l-forma partikolari tal-kelma, l-età u l-livell kulturali tal-individwu, u l-familjarità tiegħu mal-Inġliż fl-oqsma partikolari, kulhadd ikollu l-intuwizzjoni u l-fehma tiegħu dwar din id-distinzjoni. Minħabba f'hekk, b'din il-proposta jkun meħtieġ li tinħareġ lista uffiċjali tal-kliem li jitqies bħala parti mill-vokabolarju Malti u li għalhekk irid jinkiteb la Maltija. M'għandniex xi ngħidu, lista bħal din ma tistax tirrifletti l-għażliet ta' kulhadd imma xorta wieħed ikollu jimxi magħha. Mhux biss, imma – minħabba fatturi bħaż-żieda fil-livell tal-għarfien tal-Inġliż u l-iżviluppi lessikali f'tant oqsma ġodda – din il-lista tkun trid tibqa' tiġi aġġornata minn żmien għal żmien.

5. LEJN SOLUZZJONI RAĠUNATA

Ladarba l-ebda waħda mill-proposti msemmija ma tipprovdni waħedha soluzzjoni sħiħa għal din l-isfida, ikun għaqli li nifittxu s-soluzzjoni f'kompromess li – sa fejn ikun possibbli – jieħu l-aħjar ta' kull waħda.

5.1 Kliem li adatta ruħu għall-grammatika Maltija

Il-kliem li qagħad għall-grammatika tal-Malti jibqà jinkiteb la Maltija. Dan ifisser li kull kelma mill-Ingliż li daħlet fil-Malti u qagħdet għar-regoli morfologiċi tiegħu għandha tkompli tinkiteb la Maltija, ngħidu aħna:

nomi: 'kitla – ktieli', 'sors – sorsi', 'brejk – brejkijiet' (tal-karozza);

verbi: 'fajjar – fajjarna – tfajjar – ifajru', 'startja – startjajna – tistartja – tistartjaw';

aġġettivi/partiċipji: 'ggaraxxjat/a/i'.

Wieħed jinnota li hawn għandna forom differenti tal-istess nom jew tal-istess verb jew tal-istess aġġettiv/partiċipju, jiġifieri għandna relazzjoni inflettiva fi hdan in-nom, il-verb jew l-aġġettiv/partiċipju. Madankollu, ara wkoll punt 5.2 għan-nomi li jieħdu s-suffiss tal-plural '-s'.

Għalhekk, ir-raġuni għaliex wieħed jikteb nom bħal 'brejk' la Maltija mhijiex għax juża l-verb korrispondenti 'bbbrejkja – jbbbrejkja' imma għax il-plural tan-nom huwa adattat morfologikament (brejkijiet). Ir-relazzjoni derivattiva m'għandhiex tkun il-kriterju tal-kitba la Maltija. Il-firda bejn in-nom u l-verb hija importanti għax inkella jkollna każijiet fejn il-verb adattat jinkiteb la Maltija imma n-nom korrispondenti, li jkun jidher stramb miktub la Maltija, ma nkunux nistgħu neskluduh u jkollu jinkiteb bilfors la Maltija wkoll, eż. 'iċċarġja l-batterija' – 'iċ-ċarġ (charge) tal-batterija wasal biex jispiċċa', 'ħħhekkja s-sistema' – 'il-ħeker (hacker) intbagħat il-ħabs'.

Tajjeb li tingħata preferenza lill-plural integrat ta' nomi bħal 'ċippa – ċipep', 'kitla – ktieli' (plural miksur), 'ċans – ċansijiet', 'tim – timijiet' ('-ijiet'), 'briksa – briksiet' ('-iet'), 'sors – sorsi' ('-i') (plural sħiħ), u għalhekk fil-kitba tintuża l-forma Maltija tas-singular u l-plural tagħhom b'konsistenza.

Għandna xi verbi adattati morfologikament li jikkorrispondu ma' nomi (oriġinarjament) proprji. Dawn ukoll għandhom jinkitbu la Maltija filwaqt li n-nom proprju jibqà jinkiteb bl-Ingliż, eż. 'tittwitja' imma 'Twitter', 'niskajpja' imma 'Skype' u 'ggugiljajt' imma 'Google'.

Jeżistu wkoll xi każijiet limitati ta' nomi proprji li minnhom jitnisslu aġġettivi. F'każijiet bħal dawn, il-kitba tal-aġġettiv issewgi d-drawwa diġà stabbilita fejn iż-żieda grammatikali biss tinkiteb la Maltija, eż. 'Shakespearjan', 'Marxist', 'Stricklandjan', 'Ghanjan' u 'Curaċoan'.

Għandna wkoll xi nomi li l-plural tagħhom huwa adattat morfologikament u għalhekk jinkiteb biss la Maltija ('xorzijiet', 'ġinsijiet' u 'bwiez'), imma l-forma la Maltija tagħhom fis-singular titbiegħed ħafna viżwalment mill-forma Ingliża u ddarras lil bosta ('xor', 'ġins' u 'buz'). F'dawn it-tliet każijiet wieħed jista' jiddeciedi li jhalli s-singular miktub ukoll la Ingliża ('shorts', 'jeans' u 'boots').

5.2 Il-plural mill-Ingliż '-s'

Il-plural mill-Ingliż '-s' illum jista' jitqies bħala wieħed mill-plurali tal-Malti ladarba hemm kliem Malti li ma jihux ħliefu, eż. 'films', 'drinks'. Madankollu, dan il-plural m'għandux jitqies awtomatikament bħala kriterju tal-integrazzjoni, għaliex inkella jiġri li bis-saħħa tiegħu l-biċċa l-kbira tan-nomi li wieħed juża fl-Ingliż ikun jista' jqishom integrati fil-Malti. Jiġifieri, kliem bħal 'computer' u 'toilet' m'għandux jinkiteb bil-Malti sempliċiment bis-saħħa tal-plural '-s' tiegħu. Izda meta l-kittieb iqis li xi nomi bħal dawn ikunu ndraw fis-sura Maltija tagħhom u/jew ma jitbiegħdux viżwalment mill-forma Ingliża, jista' jkittibhom la Maltija.

Għalhekk, filwaqt li l-kittieb jista' jagħzel li jkteb 'kompjuter/s' għax iqishom forom li ndraw la Maltija u lanqas ma jitbiegħdu viżwalment daqstant mill-forma Ingliża, jiddeciedi li ma jkittibx 'toilet/s' la Maltija (jiġifieri, 'tojlit/s') għax iħoss li dawn il-forom ma ndrawx, jitbiegħdu mill-forma Ingliża u jdarsu lil min jaqrahom.² Il-kittieb huwa mħajjar jagħzel

²Kliem mill-Ingliż (anke jekk finalment mhux ta' nisel Ingliż), li għandu xi sing jew xi sinjal dijakritiku li ma jintużax fil-Malti, u li se jithalla miktub fil-forma originali, għandu jinkiteb kif niktub fl-Ingliż, eż. 'vis-à-vis', 'crêpe', 'pâté', 'frappé', 'née', 'raison d'être', eċċ. Bħala regola ġenerali, dan il-kliem m'għandniex nimmarkawh, imma jekk ikollna bżonn nuzawh f'testi pedagoġiċi u/jew f'testi maħsubin għal tfal ta' età bikrija, l-awtur jista' jagħzel li jimmarkah. Ara wkoll punt 5.6.

dejjem il-forma ortografika, la Maltija jew la Inġliża, li fil-fehma tiegħu twassal hsiebu bl-aħjar mod u bl-inqas tfixkil għal min jaqra. Ara wkoll il-punt li jmiss.

5.3 Kliem li ma adattax ruħu għall-grammatika Maltija

Fil-każ tal-kliem, l-aktar nomi, li ma qagħadx għall-grammatika tal-Malti, il-kittieb għandu għażla bejn li jiktbu la Maltija jew la Inġliża għaliex mhux il-kliem kollu jippresta ruħu ndaqx biex jinkiteb la Maltija. Filwaqt li xi nomi lill-qarrej ma jdarrsuhx meta jinkitbu la Maltija, tant li wħud minnhom ilhom li daħlu f'din is-sura, eż. 'helikopter' (helicopter) u 'kamera' (camera), oħrajn joħolqu reżistenza għax idejqu u jtellfu kemm lill-kittieb kif ukoll lill-qarrej, eż. 'ċeting' (chatting), 'fawndejxin' (foundation), 'hoki' (hockey), 'rowbot' (robot), 'slowgan' (slogan), 'smuti' (smoothie), 'suxi' (sushi) u 'tajer' (tyre).

Terġa', din il-varjazzjoni hija soġġetta wkoll għal differenzi minn individwu għal ieħor għax tvarja skont il-livell tal-edukazzjoni, l-età u l-influwenzi kulturali. F'każijiet bħal dawn, il-kittieb għandu jhossu hieles li jagħzel b' mod responsabbli l-kitba li tidhirlu l-aħjar fil-każ speċifiku filwaqt li jzomm il-konsistenza fl-għażla tiegħu.³

Madankollu, hemm xi kliem mill-Ingriż, bħal 'alkoħol', 'komik', 'plastik' u '(patata) maxx', li mhux adattat morfologikament fil-Malti. Maż-żmien dan aktarx indara miktub la Maltija u tkun haġa tajba li jibqa' jinkiteb hekk.

5.4 Il-konsistenza

F'dan kollu, importanti li fl-istess test tinzamm il-konsistenza fil-kitba tal-istess nom billi s-singular u l-plural jinkitbu t-tnejn la Maltija jew it-tnejn la Inġliża:

Eż. 'Minħabba **klejm** qarrieqa l-kumpanija ttardjat fl-ipproċessar tal-**klejms** l-oħra.'

JEW

'Minħabba **claim** qarrieqa l-kumpanija ttardjat fl-ipproċessar tal-**claims** l-oħra.'

F'każijiet bħal dawn, il-kittieb għandu juża jew 'klejm – klejms' jew 'claim – claims'.

Nota 1

Għalhekk, biex nieħdu eżempju ieħor, mill-istess zokk jista' jkollna:

in-nom:	'scan – scans' jew 'skenn – skenns', 'scanner – scanners' jew 'skener – skeners' 'scanning' jew 'skening'
il-verb:	'skennja', 'niskennja', 'skennjajt', eċċ.
in-nom verbali:	'skennjar'
il-partiċipju passiv:	'skennjat', 'skennjata', 'skennjati'

5.5 Il-kliem kompost

Il-kliem kompost minn żewġ kelmiet jew aktar⁴ (eskluz dak li adatta ruħu grammatikalment, bħal 'trejtdjunjonizmu') għandu jithalla miktub bl-Ingriż, eż. 'air conditioner' mhux '**erkondixiner**', 'part-time' mhux '**partajm**', 'part-timer' mhux '**partajmer**', 'roundabout' mhux '**rawndebawt**', 'shock absorber' mhux '**xokebzorber**', 'windscreen' mhux '**windskrin**', 'online' mhux '**onlajn**', 'broadband' mhux '**brodbend**', eċċ.

Eċċezzjoni għal dan hija l-kelma komposta 'futbol' li maż-żmien il-forma tagħha miktuba la Maltija jidher li ndrat u għandha tibqa' tinkiteb hekk.

³Fl-eżamijiet, l-eżaminaturi għandhom ikunu konxji minn dan il-fatt u jaċċettaw iż-żewġ sistemi dment li tinzamm il-konsistenza mill-istudent/a fi hdan l-istess kelma. Bl-istess mod, l-awturi u l-qarrejja tal-provi għandhom japplikaw il-kriterju tal-konsistenza.

⁴Dan ma jgħoddx għal kliem bi prefissi bħal 'tele-' (f' 'televixin/television') u 'heli-/heli-' (f' 'heliport/heliport').

5.6 Il-qabża minn sistema għal oħra: nimmarkawha?

Minn dak li ntqal s'issa huwa ċar li f'test bil-Malti se jkun qed jintużaw żewġ sistemi ortografiċi differenti, imqar fl-istess frazi jew sentenza. L-użu ta' żewġ sistemi flimkien bla distinzjoni jista' jgħaddi l-messaġġ lil min ikun jikteb li jista' jjeħu kliem minn lingwa oħra bla bżonn, mal-ikien diffikultà. Għal din ir-raġuni, f'dan ir-rapport qed ninsistu li nissellfu l-kliem biss meta ma jkollniex kliem ieħor nattiv li jaqdina.

Il-Kumitat mahtur mill-Kunsill tal-Malti ha ħsieb jeżamina din il-kwistjoni b'testijiet empiriċi u minnhom irriżulta li – għajr għat-tfal ta' età tassew żgħira – il-qarrejja ma tfixklux meta ltaqgħu ma' kliem missellef, miktub la Ingliża, li ma kienx immarkat, pereżempju, bil-virgoletti jew bil-korsiv. Ma' dan irridu nżidu wkoll is-sentiment mifruż li tisser fil-konsultazzjoni pubblika li għamel il-Kunsill fejn hareġ ċar li n-nies, b'mod ġenerali, jirreżistu dan it-tip ta' mmarkar.

Għalhekk, il-kliem miktub bl-Ingliż m'għandux ikun immarkat. Madankollu, biex nilqgħu għal xi diffikultajiet li jistgħu jiltaqgħu magħhom it-tfal ta' età bikrija, qed nirrakkomandaw li f'testi pedagogiċi u/jew f'testi mmirati għalihom il-kliem li jithalla la Ingliża jista' jkun immarkat skont kif jidhirlu l-aħjar l-awtur jew il-pubblikatur. Soluzzjoni oħra tista' tkun li tigi mmarkata biss l-ewwel okkorrenza tal-kelma missellfa.

6. IL-KITBA BIL-MALTI TAL-KLIEM MILL-INGLIŻ

Il-kitba la Maltija tal-kliem mill-Ingliż tista' tipprezenta xi diffikultajiet. Tant hu hekk li mhux l-ewwel darba li l-istess kelma nsibuha miktuba b'żewġ modi differenti jew iżjed.

Għaldaqstant, jekk il-kittieb ikun iddeċieda li kelma mill-Ingliż tkun tassew meħtieġa u jkun irid jiktibha la Maltija għax iħoss li ma titbighedx vizwalment u ma ttellifx lil min jaqraha, jista' jirreferi għal dawn l-indikazzjonijiet li jistgħu jkunulu ta' fejda.

Qabelxejn, għandu jzomm f'moħħu dan il-prinċipju ewlieni: li l-kelma jktibha fonetikament kif tinstema' fil-Malti. Dan qed jingħad għaliex il-qarrej Malti jista' jkun ikkondizzjonat hafna mill-forma ortografika Ingliża u jibqa' marbut magħha. Għalhekk, ngħidu aħna, għal 'computer' għandna niktbu 'kompjuter' mhux 'komputer' jew 'compjuter'.

Minhabba l-kitba fonetika wiehed jista' jinnota xi bidliet li jkollhom isiru fil-passaġġ għall-forma Maltija. Uħud minn dawn il-bidliet ma jipprezentaw l-ebda diffikultà għal min ikun jikteb bil-Malti filwaqt li oħrajn jistgħu jqajmu xi dubji fil-kitba. L-aktar prominenti fost dawn se jiġu indikati hawnhekk bil-ħsieb li tinzamm l-uniformità sa fejn huwa possibbli u xieraq.

6.1 Il-kitba taz-zokk

Il-verbi mill-Ingliż ikollhom mamma (x'għamel hu) li normalment tispicċa bit-tarf '-ja', eż. 'startja', 'ffilmja', 'xxuttja'. Il-konjugazzjoni tal-verb tinbena fuq iz-zokk. Iz-zokk nistgħu nqisuh bhala dak li jibqa' meta nneħħu ż-żidiet kollha minn mal-mamma.

(a) Il-konsonanti fil-bidu taz-zokk tal-verb

L-irduppar tal-ewwel konsonanti ta' verb ta' nisel barrani huwa mifruż fil-Malti. Dan l-irduppar, fl-imperfett huwa regolari minhabba l-prefissi, eż. 'jippretendi', 'niprogramma', imma f'xi każijiet fil-perfett hemm tendenza li jsir fakultattiv, eż. 'huwa ppretenda/pretenda', 'pprogramma/programma'.

(b) Il-konsonanti fit-tarf taz-zokk tal-verb

Xi verbi li z-zokk tagħhom fl-Ingliż jispiċċa b'hoss konsonantali, min ikun jiktibhom bil-Malti jista' jsibha bi tqila biex jiddeċiedi jekk qabel il-'-ja' finali toqgħodx konsonanti singla jew doppja.

Għalhekk:

- i. Verbi li z-zokk tagħhom huwa b'sillaba waħda magħluqa u bil-vokali twila, eż. 'jillikja' (to leak), 'jiffidja' (to feed), u
- ii. Verbi li z-zokk tagħhom jispiċċa bis-semivokali (j, w) indipendentement min-numru tas-sillabi u mit-tul tal-vokali taz-zokk tagħhom, eż. 'slowja', 'sprejja'

jinkitbu dejjem b'konsonanti singla qabel il-'ja'.

Mela niktbu: 'illikja' (mhux 'hikkja') u 'slowja' (mhux 'slowwja'), eċċ.

Bl-istess mod:

- iii. Kliem ieħor mill-Ingliż, l-aktar nomi, b'sillaba waħda magħluqa u bil-vokali twila, jekk jinkiteb la Maltija, jinkiteb ukoll b'konsonanti singla. Jibqa' jinkiteb hekk ukoll anke meta jiżdiedu miegħu xi elementi oħra, eż. 'seat > sit – sits', 'team > tim – timijiet'.

Nota 2

Hawn tajjeb infakkru r-regola 9 taż-*Zieda mat-Tagħrif* (1984) li tgħid li l-kliem li daħal mill-Ingliż, li fih il-vokali twal 'i' jew 'u', m'għandu qatt jinkiteb bil-konsonanti dgħajfn 'j' jew 'w' wara dawn il-vokali fl-istess sillaba. F'dan il-każ għandhom isegwu r-regoli normali tal-Malti, jiġifieri li biex niktbu s-sekwenzi '-ij-' u '-uw-' irid ikollna vokali warajhom.

Għaldaqstant, bħalma niktbu: 'gid', 'hin', 'twil', 'qasir', 'inklina', 'stima' u 'komodina', niktbu: 'tim', 'dizil', 'hiter', 'miter', 'gizer', 'skrinja', 'ffidja', 'skija', eċċ. Hekk ukoll, bħalma niktbu: 'ful', 'kul', 'maħbub', 'tmun', 'studja' u 'kutra', niktbu: 'skuter', 'snuker', 'kju', 'kkjuja', 'bbuja', 'bbujar', 'izzumja'/'izzumja', eċċ.

- iv. Verbi li z-zokk tagħhom huwa b'sillaba waħda magħluqa u bil-vokali qasira, għajr il-verbi msemmija f'punt 6.1(b)ii, eż. 'ċčekkja', 'ppakkja', 'issettja', 'ċċettja', 'bbukkja', 'bblaffja', 'ttippja', 'gğoggja' u 'stokkja',

jinkitbu dejjem b'konsonanti mtennija qabel it-tarf '-ja'.

Ladarba kliem b'sillaba waħda magħluqa u bil-vokali qasira, eż. 'minn', 'kull', 'qatt', 'rikk', u kliem ieħor b'sillaba finali magħluqa u aċċentata, eż. 'kulhadd', 'kuntatt', 'ingann', jinkiteb ukoll b'konsonanti mtennija (jew b'zewġ konsonanti differenti jew aktar, eż. 'kissirt', 'ma hawwadtx', 'skart'), bl-istess mod:

- v. Kliem mill-Ingliż, l-aktar nomi, b'sillaba waħda magħluqa u bil-vokali qasira, jekk jinkiteb la Maltija, jinkiteb b'konsonanti mtennija anke meta jiżdiedu miegħu xi elementi oħra, ngħidu aħna:

- b'konsonanti mtennija: 'set > sett', 'gas > gass', 'lot > lott', 'van > vann', 'fan > fann', 'skip > skipp', 'cheque > ċekk', 'block > blokk', 'truck > trakk', 'tip > tipp'.

- b'elementi mizjudja: 'vann > vannijiet', 'blokk > blokkja', 'sett > issettjat', 'gass > gassijiet', 'xokk > jixxokkja', 'skroll – skrollja', 'tipp > tipp – tippja', 'blogg > bloggs – tibloggja'.

Eċċezzjoni:

Il-konsonanti mtennija ssir singla meta l-element mizjud ikun '-er', '-ing' jew '-is', eż. 'blogg' imma 'blogger', 'hħekkja' imma 'heker', 'bbukkja' imma 'buking', 'fflaxxa' imma 'flaxing', 'sett' imma 'seting', 'swiċċ' imma 'swiċis', 'frigġ' imma 'frigis', eċċ.

Nota 3

Fil-Malti z-zokk tal-kelma jista' jidher f'aktar minn sura waħda fil-kliem imnissel minnu:

eż. Malti Semitiku: 'raħal/raħl-' ('raħal', 'raħli'); 'fisser/fissr-' ('fisser', 'fissru');
'kiser/kisr-/ksir-' ('kiser', 'kisret', 'ksirna').

Malti Rumanz: 'divid-/diviż-' ('iddivida', 'diviżjoni'); 'popol-/popl-' ('popolazzjoni', 'poplu').

Bl-istess mod, familja ta' kliem mill-Ingliż tista' tkun irrapreżentata minn zokk li jkollu aktar minn sura waħda kif jidher fl-eżempji mogħtija qabel.

vi. Għandna wkoll verbi oħra, aktarx b'izjed minn sillaba waħda, li z-zokk tagħhom fl-Ingliż jispicċa wkoll b'ħoss konsonantali, eż. 'to panic', 'to budget' u 'to polish'. Dawn fil-Malti l-mamma tagħhom jista' jkollha żewġ pronunzji differenti skont il-kelliem.

Hemm min jiffa' l-aċċent tal-kelma fuq l-ewwel sillaba u allura z-zokk jinstema' b'konsonanti waħda fit-tarf:

Eż. 'ppanikja (jippanikja, nippanikjaw, 'ppanikjajtu)
'bbaġitja (jibbaġitja, jibbaġitjaw, 'bbaġitjajna)
'ppolixja (jippolixja, tippolixjaw, 'ppolixjajna)

Hemm min iwaqqa' l-aċċent fuq it-tieni sillaba u jqawwi l-ħoss tal-aħħar konsonanti:

Eż. 'ppanikkja (jippanikkja, nippanikkjaw, 'ppanikkjajtu)
'bbaġittja (jibbaġittja, jibbaġittjaw, 'bbaġittjajna)
'ppolixxja (jippolixxja, tippolixxjaw, 'ppolixxjajna)

F'kazijiet bħal dawn, jistgħu jinkitbu ż-żewġ varjanti imma tajjeb li l-kittieb ikun konsistenti fl-għażla tiegħu.

6.2 Il-plural '-s'

Xi kliem mill-Ingliż jiffirma l-plural tiegħu biż-żieda ta' '-s' f'tarf is-singular, eż. 'film – films', 'kompjuter – kompjuters'.

Din tibqa' tinkiteb '-s' anke meta tiegħu l-ħoss ta' 'z', eż. 'klabbs' mhux 'klabbz' u 'bloggs' mhux 'bloggz'.

Bl-istess mod niktbu 'frigijs' mhux 'frigiż'.

6.3 Il-kitba ta' 'ex' u 'extra'

L-element 'ex', fis-sens ta' xi ħadd li kien jokkupa xi kariga, professjoni jew pożizzjoni u issa m'għadux, fil-Malti jista':

- i. jew jibqa' jinkiteb 'ex' u separat mill-kelma ta' warajh,
eż. 'ex plejer', 'ex ministru', 'ex spettur', 'ex għalliema', 'ex prim ministru', 'l-Ex President Joe Attard', eċċ.
- ii. jew jinkiteb fonetikament 'eks' u separat mill-kelma ta' warajh,
eż. 'eks plejer', 'eks ministru', 'eks spettur', 'eks għalliema', 'eks prim ministru', 'l-Eks President Joe Attard', eċċ.

Għalhekk, dan l-element jizjed mal-lista ta' disa' elementi li jixbhu l-prefissi msemmija f'punt 3.2.2.4 tad-*Deċiżjonijiet 1* li ma jingħaqdux mal-kelma ta' warajhom, jiġifieri, 'agent', 'assistent', 'deputat', 'gran', 'kap', 'viċi', 'prim', 'sekond' u 'terz'.

Meta l-element 'ex' jintuża waħdu bħala nom jista' jinkiteb ukoll 'eks', eż. 'Ried jevita li jkellew lill-ex/eks tiegħu.'

Il-kelma 'extra', li meta tintuża bhala prefiss tinghaqad mal-kelma ta' warajha (ara d-*Deċiżjonijiet 1* (3.2.2.1)), għandha tinkiteb la Maltija ('ekstra') biex tkun evitata l-kitba ta' żewġ sistemi differenti fl-istess kelma, eż. 'ekstrakurrikulari' (mhux 'extrakurrikulari'). Għandha tinkiteb la Maltija wkoll meta tintuża f'sens aġġettivali, eż. 'żejt taż-żebbuġa ekstra verġni' (extra virgin olive oil).

Meta l-kelma 'extra' tintuża bhala nom tista' tinkiteb la Ingliża jew la Maltija, eż. 'Applikajt bhala extra/ekstra għall-film li qed jingibed Malta.'

6.4 Il-kitba tal-vokali tal-lehen

Meta quddiem nomi komuni u titli ta' persuni mill-Ingliż, li ma jinkitbux la Maltija jew li l-kittieb jagħżel li jhallihom miktubin bl-Ingliż tinhass il-htieġa tal-vokali tal-lehen, ortografikament din għandha tinkiteb haġa waħda man-nom jew mat-titlu:

eż. 'L-**is**panner u l-iskateboard ma nistax insibhom.'
'L-**Is**peaker Joe Borg kien ma jiflaħx.'

F'każ li tinhass il-htieġa li dan il-kliem ikun immarkat minhabba l-istil tad-dokument li jkun se jidher fih,⁵ il-vokali tal-lehen għandha ssegwi l-istess stil tal-bqija tal-kelma mmarkata.

eż. (a) fil-virgoletti: L-'**is**cooter' li xtratlu tghidx kemm għoġbu.
(b) bil-korsiv: L-***is**cooter* li xtratlu tghidx kemm għoġbu.
(ċ) bil-grassett: L-**is**cooter li xtratlu tghidx kemm għoġbu.

Fil-każ ta' nomi proprji (bhal ismijiet ta' pajjiżi jew postijiet, ditti, organizzazzjonijiet, programmi, akronimi li jinqraw bhala kelma sħiħa, eċċ.) li ma jinkitbux la Maltija, il-vokali tal-lehen tinkiteb żgħira u l-isem jinkiteb b'ittra kbira:

eż. (a) fil-virgoletti: L-'**is**cooter' li xtratlu tghidx kemm għoġbu.
(b) bil-korsiv: L-***is**cooter* li xtratlu tghidx kemm għoġbu.
(ċ) bil-grassett: L-**is**cooter li xtratlu tghidx kemm għoġbu.

eż. 'l-**i**Sprite', 'l-**i**Stergene'
'l-**i**Sky Mountains'
'l-**i**Splash and Fun'
'l-**i**Spice Girls'
'l-**i**START (Strategic Arms Reduction Treaty)'

L-ismijiet xjentifiċi u l-ismijiet ta' pubblikazzjonijiet jinkitbu bil-korsiv (ara d-*Deċiżjonijiet 1* (2.3 u 2.4)) u l-vokali tal-lehen tinkiteb żgħira u bil-korsiv ukoll:

Eż.
'Fl-***i**Spanish Revolution*, ktieb li domt naqrah ġimagħtejn, qrajt li kienu mietu eluf ta' nies.'
'l-***i**Streptococcus pneumoniae*', 'l-***i**Staphylococcus aureus*', 'l-***i**Stephanotis floribunda*'

Meta jinkiteb bl-id, l-isem xjentifiku jintuża b'sing taħtu, eż. l-**i**Stegosaurus unguatus, filwaqt li l-isem ta' pubblikazzjoni jinkiteb fil-virgoletti, eż. l-'***i**Spanish Revolution*'.

6.5 Il-kitba tal-artiklu u l-prepożizzjonijiet quddiem kliem u taqsiriet bl-Ingliż

Quddiem kliem miktub la Ingliża niktbu l-artiklu (jew il-prepożizzjoni mal-artiklu) skont kif illissnu, jiġifieri skont il-prinċipju fonetiku.

⁵Infakkru li l-immarrar jista' jsir f'testi pedagogiċi u/jew f'testi maħsubin għal tfal ta' età bikrija. Dwar dan, ara punt 5.6.

Eż.

'ix-show', 'iċ-chat', 'is-Celtic', 'ix-shuttle', 'is-central heating', 'il-United', 'il-union/I-union'.

'L-interpretazzjoni **ta**'/t'Albert tagħmel aktar sens.'
 'Rajt **il** Yvonne imma **I** Eucharist ma rajtux.'
 'B'cassette bħal dan m'int se tagħmel xejn.'
 'Dan il-ħoss qisu **ta**' helikopter.'
 'Fi cubicle minnhom kien hemm żewġ interpreti.'
 'Ma' dishwasher ġdid qed jagħtu sett platti.'
 'Fit-triq kien hemm riha **ta**'/t'exhaust taqsam.'
 'Kelli l-ħsara **fix**-shock absorbers.'
 'Tgħidx kemm kienet tidher eleganti **bil**-blouse li kellha.'
 'Fil-Eurovision ta' din is-sena kien hemm ħafna kanzunetti sbieħ.'

Dan japplika wkoll għall-akronimi u l-inizjalizmi:

- i. l-akronimi (taqsira li tinqara bħala kelma waħda): '**il-UNESCO/I-UNESCO**', '**in-NASA**', '**ir-RAI**', '**il-WHO**' (meta tinqara bħall-kelma Ingliża 'who').
- ii. l-inizjalizmi (taqsira li tinqara ittra ittra): '**id-WHO**', '**is-CMTU**', '**I-RTK**', '**il-UHM**'.

Eż.

'B'GPS qadim m'aħniex se naslu fil-post li nixtiequ.'
 'F'SMS minnhom qalli li ma tantx kien jiflaħ.'
 'Qabbadt il-kompjuter **ma**' UPS ieħor.'
 'Fl-istudju tagħha waslet **sa/s**'LSE.'
 'Daħal membru **fl**-MUT.'
 'Daħlu membri **fil**-GWU.'
 'Bgħatt ir-rapport **il**-UHM.'
 'Ma tantx ħdimt **bil**-UPS li tajtni.'
 'Dan il-filter hu **ta**'/t'a/c ta' karozza oħra.'
 'BI-SMS li bagħtitli komplet hawditni.'

6.6. Il-kitba wara kliem u taqsiriet bl-Ingliż

Is-sistema ortografika tal-Malti hija magħgħuna minn bosta prinċipji differenti, fosthom il-prinċipju fonetiku, fonologiku, etimologiku, morfologiku, u viziv.

Il-prinċipju viziv jintuza, fost l-oħrajn, meta niktbu l-artiklu mingħajr il-vokali tal-lehen wara kliem li jispiċċa 'għu' jew 'għi', pereżempju, 'jiti**l**għu t-taraġ', 'il-friegħi **I**-godda'.

Wara kliem bħal dan li ġej lanqas ma niktbu l-vokali tal-lehen minkejja li fit-taħdit insemmgħuha eż. 'nist**għu** nkunu', 'nib**qgħu** nsibu', eċċ. Hekk ukoll niktbu 'jist**għu** jkunu', 'jiti**l**għu wkoll', eċċ. minkejja li fil-bidu tal-kelma li tiġi wara, illissnu /ɪ/ u /ʊ/ rispettivament. F'dawn il-każijiet kollha ma nimxux mal-prinċipju fonetiku iżda mal-kitba tal-vokali li naraw fit-tarf tal-kelma li tiġi qabel.

Bl-istess mod, għalhekk, wara kliem mill-Ingliż miktub mhux la Maltija niktbu skont l-aħħar ittra tiegħu, jiġifieri skont il-prinċipju viziv. Għall-fini ta' din ir-regola l-ittra 'y' titqies bħala konsonanti.

Eż.

'Jekk jiġi Pawlu, il-brandy **ikun** aħjar iddaħħlu ġewwa.'
 'Biex jipprattikaw il-waterpolo **jridu** jitharrġu kuljum.'
 'L-istudenti li ġew għal-lecture **wrew** heġġa kbira.'
 'Il-mewġa qalbet id-dinghy **ukoll**'.

- 'It-trolley **il**-gdid aħjar nibzgu għalih.'
- 'Il-cassette **l**-qadim qiegħed fil-kaxxa.'
- 'Il-pineapple **l** hadd ma tagħmel ħsara.'
- 'It-threeply **illum** ma tantx għadu jintuza għal din l-għamara.'
- 'Melbourne **illum** hija wahda mill-akbar bliet tad-dinja.'
- 'Oħti u Charlene **jmorru** l-iskola flimkien.'
- 'Audrey **ippreferiet** li tibqa' d-dar.'
- 'Lil Laurent **idejquh** l-istejjer tal-biża'.'
- 'Simon **il** hadd m'għaraf.' (kemm jekk ippronunzjata /sɪ'mɔ̃/, kif ukoll jekk ippronunzjata /'sejmm/)
- 'Irene **lbieraħ** ma gietx.' (kemm jekk ippronunzjata /ej'ri:n/ kif ukoll jekk ippronunzjata /ɪ're:nə/)
- 'Ir-Renault **il**-hadra qiegħda għall-bejgħ.' (kemm jekk ippronunzjata /re'nɔlt/ kif ukoll jekk ippronunzjata /re'no:/)
- 'Meta morna l-Ingilterra żorna Beaulieu **wkoll** imma Lympne **jkollna** mmorru darb'ohra għax ma kellniex hin biżżejjed.'
- 'Is-Sinjura Featherstonehaugh **ilbieraħ** ma gietx u s-Sur Lescroart **illum** ma jiflaħx.'
- 'Is-Sur Le Roux **ikollu** jċedi postu fil-kumitat u s-Sinjorina Grzegorzycyk **illum** se tidhol minflok.

Dan japplika wkoll għall-akronimi u l-inizjalizmi:

Eż.

- 'In-NATO **illum** m'għadhiex forza b'saħħitha daqs qabel.' (kemm jekk ippronunzjata /'nejtɔw/ kif ukoll /'ne:tɔ/)
- 'Oħti dahlet membru fil-GWU **lbieraħ** u żewġha daħal membru fl-MUT/fil-MUT **illum**.' (kemm jekk MUT hija ppronunzjata ittra ittra kif ukoll jekk ippronunzjata bħala frażi, jiġifieri 'Malta Union of Teachers')
- 'Jekk il-BBC **ikun** jinstema' sew, nisma' l-aħbarijiet fuqu imma mbagħad narahom fuq ir-RAI **wkoll**.'
- 'Niltaqgħu fil-5:00 **pm** illejla.'
- 'Int mhux fl-10:15 **am** ukoll kellek tiġi?''⁶

6.6.1 Il-ġustifikazzjoni għal din l-għażla

Mill-eżempji kollha mogħtija hawn fuq jidher ċar li għall-pratticità, ikun aħjar jekk jintuza l-prinċipju viżiv. Dan minhabba li:

- (i) dan il-prinċipju diġà jintuza b'mod frekwenti fir-regoli tal-ortografija Maltija (kif gie spjegat f'punt 6.6);
- (ii) jeżistu ismijiet li jkollhom aktar minn pronunzja wahda;
- (iii) jeżistu ismijiet li l-pronunzja tagħhom ma tkunx daqstant magħrufa;
- (iv) ta' spiss niltaqgħu ma' akronimi jew abbrevjazzjonijiet li ma nkunux nafu kif illissnuhom (jew li nistgħu llissnuhom b'aktar minn mod wiehed), jiġifieri jekk hux ittra ittra, kelma shiħa jew bħala frażi;
- (v) dan il-prinċipju jiffaċilita wkoll l-implimentazzjoni ta' ċekkjatur elettroniku.

Għaldaqstant, f'dawn il-każijiet il-prinċipju viżiv joħloq uniformità ortografika u jnaqqas l-inċertezzu fil-kitba kemm għal min ikun qed jikteb kif ukoll għal min ikun qed jikkoreġi jew jitgħallem il-Malti.

⁶Meta fit-tarf ta' kelma jew frażi ma jkunx hemm ittra iżda numru li normalment nippronunzjawh bl-Ingliż, napplikaw il-prinċipju fonetiku, jiġifieri niktbu skont kif illissnu n-numru jew in-numru fil-frażi, kif jidher f'dawn l-eżempji:

'Il-kanzunetti tat-Top 20 **lbieraħ** niżzilthom bħala mp3 **wkoll**.' (għax normalment illissnu /'twenti/ u /'empɪ'tri/)

'Fuq TVM2 **xxandar** *Home Alone 4* **il**-gimgha l-ohra.' (għax normalment illissnu /to/ u /fɔ:r/)

Din id-deċiżjoni ssegwi d-drawwa li nimxu magħha fil-każ tan-numri mliissnin bil-Malti, jiġifieri niktbu 'Fl-2008 **rrestawraw** in-niċċa (għax illissnu 'fl-elfejn u tmienja') u fl-2018 iddeċidew li jduru l-faċċata tal-każin' (għax illissnu 'fl-elfejn u tmintax').

TABELLA SKEMATIKA ĠENERALI

Hawn qed jingħataw biss il-passi prinċipali. Mhumiex inklużi l-każijiet kollha spjegati f'parti B tar-rapport sfiż.




A LIEMA KELMA NUŻA?

Jekk kelma mill-Ingliż...



B KIF SE NIKTIBHA?

Jekk se nuża l-kelma mill-Ingliż...



Č GĦANDI NIMMARKAHA?

Jekk se nħalli l-kelma bl-Ingliż...

